

Halkymyzyň ýagşy arzuwlar bilen gadam basan 2025-nji ýyly «Halkara parahatçylyk we ynanyşmak ýyly» diýen şygara astynda geçýär. Bu şygarda Garaşsyz, baky Bitarap Türkmenistan Watanymyz tarapyndan dünýäde parahatçylygy, howpsuzlygy we durnuklylygy pugtalandyrmak, durnukly ösüşi üpjün etmek, durmuş, ekologiýa, ynsanperwer we beýleki meseleleri çözmek bilen bagly öňe sürýän başlangyçlaryndan, döwlet syýasatyndaky möhüm ugurlaryndan gözbaş alýar.

Halkymyzy beýik işlere, täze-täze üstünliklere ruhlandyran bu şygaryň türkmen halkynyň Milli Lideri, Türkmenistanyň Halk Maslahatynyň Başlygy Gurbanguly Berdimuhamedowyň ýiti zehininden, jöwher paýhasyndan dörän «Türkmenistan — parahatçylygyň we ynanyşmagyň Watany» atly ajaýyp goşgusynyň esasynda hem-de Türkmenistanyň başlangyjy bilen BMG-niň Baş Assambleýasy tarapyndan «2025-nji ýyl — Halkara parahatçylyk we ynanyşmak ýyly» atly Kararnamanyň biragyzdan kabul edilmegi mynasybetli saýlanyp alnandygyny buýsanç bilen bellemelidiris.

Gadam basylan täze, 2025-nji ýyl halkymyzyň, ýurdumyzyň durmuşynda möhüm ähmiýete eýedir. Bu ýylda Gahryman Arkadagymyzyň, Arkadagly Gahryman Serdarymyzyň daşyna berk jebisleşen bagtyýar halkymyz baky Bitaraplygymyzyň şanly 30 ýyllyk toýuny toýlar. Ata Watanymyzyň özygtyýarlygyny, berkararlygyny şöhratlandyryan ajaýyp senäni mynasyp derejede dabaralandyran, şanly ýyly ähli ugurlarda zähmet üstünligine beslär.

Watanymyzyň gülläp ösmegine goşant goşmak tükeniksiz bagt. Şeýle bagtdan paýly bolan ýaşlar hem bu gün belent watançylyk ruhy bilen yhlasly işleýärler, döredýärler. Belent maksatlar bilen nurana geljege barýan, ýurt parahatçylygynda, il agzybirliginde gurýan, döredýän bagtyýar halkymyzyň üstünlikleri üstünliklere ulaşýar.

Bagtyýar halkymyzyň ýürek sesini duýup, arzuwlaryny hasyl edýän, ýaşlarymyza okamaga, öwrenmäge, döretmäge, döredijilikli zähmet çekmäge ählitaraplaýyn mümkinçilikleri döredip berýän Milli Liderimiziň hem-de hormatly Prezidentimiziň janlary sag, ömürleri uzak bolsun, il-ýurt bähbitli, umumadamzat ähmiýetli döwletli tutumlary rowaçlyklara beslensin!

Mirhan TUWAKOW

**Türkmenistanyň Agrar partiýasynyň Aşgabat şäher
komitetiniň başlygynyň wagtlaýyn wezipesini ýerine ýetirijisi**